

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీమద్వేంకటాధ్వరి విరచితం

॥ శ్రీలక్ష్మీసహస్రం ॥

॥ పరిసంఖ్యాస్తబకః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ పరిసంఖ్యాస్తబకః ॥

వందారురక్షణే దక్షాం వందే గోవిందసుందరీం।  
యత్ప్రసాదాదృతే దేవాః సర్వే రక్షితుమక్షమాః॥ 1 ॥

అంబ త్వయా హంత శరీరభాజా-  
మరక్షితానామపి రక్షితానాం।  
దేవా ముదే వా పునరాపదే వా  
భవంతి కిం తే బకవైరికాంతే॥ 2 ॥

శీతస్వభావాం భవతీం శ్రితేభ్యో  
దివ్యాం సమృద్ధిం దదతీమతీత్య।  
ఉపాశ్రితధ్వంసకముష్ణమగ్ని-  
ముపాసతే కే జగదంబ లోకే॥ 3 ॥

అజ్ఞాతతృప్తిమమితే విభవేఽపి దీన-  
బంధుం విహాయ భవతీం భవతోఽప్యవంతీం।  
సఖ్యుః శుచేరపి సమాప్తిదమంబ కార్యే  
కస్తం ప్రభంజనమిహోర్చతు గంధవాహం॥ 4 ॥

యమవిషయగతిః స్యాద్యద్గృహీతస్య జంతోః  
అమతిరముముపాస్తామప్రభుం పాశహస్తం।  
జనని పరిగృహీతత్రాణజాతాదరాం త్వాం  
అహమఖిలనియంత్రీమబ్జహస్తాం ప్రపద్యే॥ 5 ॥

కుర్వాణం పరుషైః కరైః కువలయక్లేశం భృశం సద్గణ-  
శ్రీహార్యభ్యుదయం తమంబ తపనం కేచిన్నమస్కర్వతాం।

విశ్వానందకరీం వయం తు విదుషాం విశ్వాధికాం సంపదం  
తన్వానాం ప్రణమేమ తత్రభవతిం తాపత్రయధ్వంసినీం॥ 6 ॥

హరిసఖి శతమన్యుం వాయసస్య స్వసూనోః  
అపి విపదపనీతావక్షమం నో యజేయ|  
అహమవిదితమన్యుం హంత తస్య స్వశాత్రోః  
అపి పరిహృతభీతిం త్వాం శుభామాశ్రయేయం॥ 7 ॥

ప్రౌఢైశ్వర్యజుషోఽపి యస్య సుహృదా భిక్షాశితా నోఽన్వితా  
యత్ర శ్రీదపదం వదంతి విబుధా రూఢ్యాశ్వకర్ణాదివత్|  
యక్షం తం యజతామధీర్వయమమీ త్వామిష్టదాత్రీం స్తుమో  
మాతర్లక్ష్మీ మహావిభూతిరనఘూ యస్యాః సఖా తే హరిః॥ 8 ॥

ప్రౌఢిర్యస్య హి పూర్వపక్షవిదితా యో లుబ్ధచూడామణిః  
యశ్చాహీనముఖేన దూషితకలస్తం కః కలంకాశ్రయం|  
అంచేత్సోమమపామరః శ్రుతిశిరః సిద్ధాంతసిద్ధోన్నతిం  
పద్మే కాఙ్గితదాం బుధస్తు తకలాం త్వాం నిష్కలంకాం వినా॥ 9 ॥

పద్మే యేషాముచ్ఛభావో న నిత్యో  
యే సర్వేఽపి స్థానభేదేన తీక్ష్ణాః|  
యష్టుం తుష్టిర్న గ్రహాంతానతస్తాం  
నిత్యోన్నత్యాం నౌమి సర్వత్ర మృదీం॥ 10 ॥

శాఖావృందప్రథితవిభవాం సత్సపర్ణాధిరోహీం  
త్వామస్తుత్వా జలనిధిభువం కల్పవల్లీమతల్లీం|  
ఆకాఙ్క్షంతః ఫలమవికలం దేవ్యపర్ణోద్భవం కే  
సంసేవేరన్ శరవణభవం స్థాణుజాతం విశాఖం॥ 11 ॥

త్వాం కృతశ్రుతిపథప్రవర్తనాం సజ్జనాదరకృతాననాం వినా|  
నిర్మితశ్రుతివికంపనం రమే సాధువారణముఖం శ్రయేత కః॥ 12 ॥

దుర్గాం పరే గాఢభవానుషంగా  
 శిలోచ్ఛయాదభ్యుదితాం శ్రయంతాం |  
 భక్త్యైకలభ్యాం భవసింధునావం  
 సుధాభిజే త్వాం వయమాశ్రయామః || 13 ||

స్థానం యస్య శ్మశానం సతతమనుచరో భూతవేతాలవర్గః  
 చేలం చర్మ స్రగస్థ్నాం తతిరహహ తమప్యగ్రమేకే భజంతాం |  
 పద్మే పద్మే స్థితాం త్వాం సతతమనుసృతాం దేవతాయౌ వతేన  
 ధ్యాయేమ క్షౌమభాజం వయమనుదినమాముక్తముక్తాకలాపాం || 14 ||

నాభిజాతమధరీకృతహాంసం  
 జంతవః కతిపయే కలయంతాం |  
 సేవతే జగతి హాంసగతిం త్వాం  
 సింధునందిని సుధీరభిజాతాం || 15 ||

చిత్తవృత్తిరిహ కంజమందిరే  
 ధున్వతీం దురితపుంజమిందిరే |  
 సిద్ధయే జనని సేవతాంతరాం  
 త్వామనాకలితదేవతాంతరాం || 16 ||

యద్యాదధాసి కరుణాం యది వా న పద్మే  
 కిం దైవతైస్త్యదితరైరపవర్గలిపోస్యః |  
 తుష్టో యది క్షితిపతిర్యది వా న తుష్టః  
 కిం నామ శౌరిసఖి పారిషదైర్వివితోస్యః || 17 ||

దృష్టాదృష్టేస్పితపుషి భవత్పాదపద్మావలంబే  
 దిష్ట్యా లభ్యే క ఇహ భజతాం దేవతాం భూష్ణురన్యాం |  
 దృష్టే స్పష్టం నను దినకరే దృశ్యసందర్శనార్థం  
 దీపారోపవ్యసనమజఙ్ఘో దేవి కః స్వీకరోతి || 18 ||

త్వయి జనని జయంత్యాం శాశ్వతైశ్వర్యదాత్ర్యాం  
 పరిమితఫలదాత్తీర్దేవతాః సేవతాం కః |  
 ఫలభరనతసస్యాం ప్రాప్య చోలక్షితిం కిం  
 ప్రకటమటతి వింధ్యప్రాంతభూమీరమూఢః || 19 ||

తవ జలనిధికన్యే దైవతైః పామరోఽన్వైః  
 కలయతు సమతామప్యంతతః కిం తతస్తే |  
 దరమపి గరిమాణం దర్దురోఽకర్దమాయా  
 విబుధపురతటిన్యా వేత్తి కిం పల్వలేభ్యః || 20 ||

విష్ణోః పత్ని భవత్ప్రసాదవిరహవ్యావర్త్యమానశ్రియాం  
 సంపత్తిష్ఠతి సా న దీర్ఘముదితా యా క్షుద్రదేవార్చనైః |  
 అన్నాలాభత ఏవ శుష్కవపుషాం కుక్షౌ పునః పీనతా  
 కష్టం శ్వాసనిరోధనైరుపనతా కాలం కియంతం వసేత్ || 21 ||

కల్యాణం భవతీ కరోతి భజతామేకాపి లోకాంబ యత్  
 సంభూయాపి చ దేవతాంతరశతైర్నైతద్విధాతుం క్షమం |  
 రాకాచంద్రికయా కయాపి సుకరం విశ్వప్రజాహ్లాదనం  
 వైకాభిర్ను తారకాభిరపి వా నో శక్యనిష్పాదనం || 22 ||

నను తవ పదాంభోజద్వంద్యే నివిష్టమనా మనా-  
 గపి వితనుతే దేవేష్వన్యేషు మేదురమాదరం |  
 లలితమృదులేలబ్ధాస్వాదో రసాలకపల్లవే  
 స్పృహయతి పికః కంజావాసే కరీరదలాని కిం || 23 ||

మాతః పద్మే మృత్యుమత్యేతుకామో  
 ముక్త్యా కస్త్యాం మానయేత్ క్షుద్రదేవాః |  
 ప్రౌఢాం నావం ప్రాప్య సింధుం తరిష్యే  
 కాశస్తంబాలంబనం కశ్చిక్రీర్షేత్ || 24 ||

సందత్తే సకృదర్చితాపి భవతీ సామ్రాజ్యమత్యూర్జితం  
 త్వద్భిన్నైస్తు కిమస్తి దేవి బహుధాప్యాసేవితైరైవతైః |  
 సత్సిద్ధిం సకృదీక్షితోఽపి దిశతి శ్రీరామసేతుర్నృణాం  
 అర్థః కోఽస్తి తటాకసేతుశతకైరశ్రాంతదృష్టైరపి || 25 ||

దేవి త్వత్పదపద్మవందనధనా దుర్దేవతోపాసనా-  
 ల్లబ్ధం ముగ్ధవధూకటాక్షతరలం నైవాద్రీయంతే ధనం |  
 వేధా విష్టపచిత్తస్పృష్టపటుధీరర్థక్రియాదూరగం  
 వ్యామోహోవహమైంద్రజాలికజగచ్ఛిత్రం కిము శ్లాఘతే || 26 ||

సత్యప్యాగసి సంశ్రితాన్ కరుణయా సంరక్షసి త్వం రమే  
 క్షోదిష్టాదపరాధతోఽపి భజకే కుప్యంతి దేవాః పరే |  
 ఛేత్పాణ్తామపి తాపమంబ హరతే శాఖీ నిజచ్ఛాయయా  
 గాఢస్పర్శత ఏవ పోషకమపి ఘ్నంతి క్రుధా పన్నగాః || 27 ||

సుభూయానాయాసః ఫలమగురు దుర్దేవతజషాం  
 ప్రయాసః క్షోదీయాన్ ఫలమతిమహత్ త్వాం తు భజతాం |  
 లఘిష్ఠో లాభః స్యాల్లవణవణిజాం శ్రాంతిరధికా  
 ఫలత్యల్పో యత్నః ఫలమలఘు కర్పూరవణిజాం || 28 ||

స్థాస్నుః శ్రేయః స భజతి రమే యః పదం త్వత్కృపాయా  
 బాధోదర్కం విభవముపయాత్యన్యదేవోపసేపి |  
 దృష్టాంతోఽంత్యే గిరిశభజనప్రాప్తభూతిర్దశాస్యః  
 తద్భ్రాతాద్యే తవ కరుణయా లబ్ధనిష్కంపసంపత్ || 29 ||

త్వాం మాతరుపాసినా న దేవతాంతరముపాసతే సంతః |  
 లబ్ధే నిధౌ నిరవధౌ కదర్యసేవావ్యథాం సహంతే కే || 30 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే పరిసంఖ్యాస్తబకః ||